

မာန
(တောင်လုံးပြန်)

မြတ်ဗျေ

ဒီဝတ္ထုကိုဖတ်ပြီးလျှင်
တချို့ ဝမ်းသာမယ်၊ တချို့ အံ့သြမယ်
တချို့ နာကြည်းမယ်၊ တချို့ တွေဝေစဉ်းစားမယ်
တချို့ လန့်နိုးလာမယ်...

ကျွန်တော်တော့ အိမ်က လစ်ခွဲရပြန်ပြီဗျို့။
မနက် စောစောစီးစီးကြီးမှာ မိုးတွေ သည်းလိုက်ပုံများ ဗျာ။ သမုဒ္ဒရာကြီး
ခေါင်းပေါ် ရောက်နေသလားပဲ။ ကံဆိုးမသွားရာ မိုးလိုက်လို့ ရွာနေပါရော
လား။ ဒါပေမဲ့ တစ်ခုကောင်းတာက ကျွန်တော့်ကို မိုးတွေရွဲနေတဲ့ ဟန်နဲ့ ခင်
ဇာလှိုင် တွေ့လိုက်ရင် ကြွေသွားမယ်ထင်တယ်။ သိပ်တော့ မသေချာဘူးပေါ့
ဗျာ။ သူတို့ က ဆယ်တန်းစာမေးပွဲကို နှစ်ချင်းပေါက် အောင်ခဲ့တဲ့ သူတွေ
ကိုး။

ကျွန်တော်က ကျတယ်။ ကျွန်တော်ထင်တာ ပြောရရင် အဲဒီတုန်းက နည်း
နည်းလေး အမှတ်လိုသွားတာ နေမှာ ပါ။ အဖေကတော့ ချွဲကားပြီး ပြောပါ
တယ်။ သုံးဘာသာတောင် ကျတာတဲ့ ။ တော်တော်သောက်သုံးမကျတဲ့
ကောင်တဲ့ ။ ခင်ဇာလှိုင် ယိုတဲ့ ချေးကို စားဖို့ ကောင်းတယ်တဲ့။ မင်းမျက်နှာ
ငါမကြည့်ချင်ဘူးတဲ့ ။ အမယ်လေး... ကြိမ်းလိုက် ဝါးလိုက်တာများ
လမ်းကြတ်စက်ကြီး ကျောက်ခဲတွေ တက်ကြိတ်နေသလိုပဲ။ ကျွန်တော်ပြန်
ရှင်းပြီဖို့ ပြင်ပါတယ်။ ရှင်းပြီမယ်ဆိုတာ ငြင်းဖို့ ပါ။ မနှစ်က တစ်မှတ်၊ နှစ်
မှတ်လောက် လိုတာ ဖြစ်မှာ ပါ။ ဒီနှစ်တော့ ကျွန်တော် ဖြေနိုင်ပါတယ်လို့ ။
အခွင့်မသာပါဘူးဗျာ။

"ဟေ့ကောင် ဟန်မိုး၊ မင်း အိမ်မှာ ကောင်းကောင်း နေမလား။ မင်းလေး
လေးဆိုင်မှာ စားပွဲထိုး လုပ်မလား။ ကြိုက်တာပြော"တဲ့ ။

"အို... အစ်ကိုကလည်း တစ်နှစ်လေး ကျတာပဲဟာ။ ဒီနှစ်ဖြေထားတာ
အောင်ရင် ပြီးရောပေါ့။ အောင်မယ်လို့ သားက ပြန်ပြော လိုက်လေ"
ကျွန်တော် ပြောမထွက်ဘူး။ အမေ ဝင်ပြီး ဖျောင်းဖျာတာကို ကျေနပ်ပေမယ့်
စာမေးပွဲအောင်ဖို့ ကျတော့ ကတိမှ မပေးရဲတာ။ ကျွန်တော့်ဟာကျွန်တော်
သိနေတယ်လေ။ ဖြေခဲ့ရတာ အားမရဘူးကိုး။

အဖေကလည်း ကျွန်တော် ကတိမပေးရဲလေ၊ မကျေနပ်လေပဲ။

"နေပါဦး ဒေါ်ဝါဝါ၊ ခင်ဗျားသား မနှစ်က ဘယ်နှဘာသာကျတယ် ထင်လဲ...
ဟင်။ ဘယ်နှဘာသာကျတယ် ထင်လဲ၊ တောက်... ငါကွာ"

အဖေက ပြောရင်း ဆိုရင်း ကျွန်တော့်ကို နားရင်းတစ်ချက် အုပ်လိုက်ပြန်ပါ
တယ်။ နာတော့ မနာပါဘူး။ ဒါပေမဲ့ နားထဲမှာ မနှစ်က သုံးဘာသာကျတယ်

ဆိုတာကြီးက ဟည်းဟည်းထနေတယ်ဗျာ။ ပဲ့တင်ထပ်နေပါရော။

"ဟန်မိုး... မင်း ငါ့ကိုကြည့်စမ်း၊ ဟောကောင်... ခေါင်းငုံ့ထားနဲ့၊ ဒီမှာ ကြည့်... မင်း ဒီနှစ်မအောင်လို့ ကတော့ ငါ့မျက်နှာကို ကြည့်ထားစမ်း" အဖေကတော့ မော်ဖူးစေ ဆိုနေပြီ။ ကျွန်တော် မျက်လုံးလေး ဝေခနဲကြည့် ပြီး တာဝန်ကျေပြီဆိုတဲ့ အသံနဲ့ ခေါင်းပြန်ငုံ့ထား ရပါတယ်။

"ကဲ... ပြောပါဦး၊ မင်းပထွေး အာဆင်နယ်ကြီး လာကယ်နိုင်သေးလား၊ ဆွဲကြိုးလည်း ကုန်ပြီ ဟုတ်လား၊ အေးပါ... အေးပါ။ မင်း နှစ်နှစ် ကျရင် တော့နော် ငါ့တာဝန်ကုန်ပြီ။ မင်းဘာသာဆက်ပြီး ကျောင်းတက်ချင်ရင် မင်း လေးလေးဆိုင်မှာ အလုပ်လုပ် ဒါပဲ"

ဒုက္ခပါပဲဗျာ... ချန်ပီယံလိဂ်ပွဲမှာ အာဆင်နယ် ဒုက္ခပေးလို့ ဆွဲကြိုးလည်း ဆိုင်ရောက်သွားပြီကိုး။ အမှန်တော့ ဒီပွဲဟာ အာဆင်နယ် မရှုံးသင့်ဘဲ ရှုံးရ တာပါဗျာ။ မိနစ် ခုနစ်ဆယ်လုံးလုံး တစ်ဂိုး အသာနဲ့ ဘာစီလိုနာကို ဖိကစား ထားခဲ့သားပဲ။ ဒါတောင် ဆယ်ယောက်၊ ဆယ်တစ်ယောက် ကန်ကြရတာ။ ကျွန်တော့်မှာ အွန်နရီကို သနားလို့ မဆုံးဘူး။ တစ်ကမ္ဘာလုံးလည်း ကျွန် တော့်လို နေမှာ ပါ။

"ဒီမှာ ... ဒေါ်ဝါဝါ၊ ကျုပ် ရှင်းရှင်းပဲပြောမယ်။ ခင်ဗျားသားကို ဆက် အလိုလိုက်မယ်ဆိုရင် ကျုပ် အိမ်ကဆင်းပေးမယ် ဒါပဲ"

အဖေက ပွဲသိမ်းထိုးကွက်နဲ့ အနိုင်ပိုင်းသွားပါပြီ။ ကျွန်တော့်ညီနှစ်ကောင်က ကျွန်တော့်ကို မှတ်ပြီလားလို့ ကြည့်နေကြတယ်။ ကျွန်တော် အိမ်မှာ မရှိ တော့မှ သင်းတို့ လွတ်လပ်မှာ ကိုး။ ကျွန်တော် မနှစ်က ဘယ်နှဘာသာ ကျ တယ်ဆိုတာ ဒီကောင်တွေ အသေအလဲ စုံစမ်းကြတာ ကျွန်တော်ကြားပါ တယ်။ အငယ်ကောင် နေစိုးက ဒီလောက်မတက်ကြဘူး။ အလတ်ကောင် စံ ဖြိုးသာ မရမနေကို အဖေကို တိုက်တွန်းတယ်။ သူ့ကိုယ်တိုင်လည်း ကျောင်း ကဆရာ ဦးစိုးမောင်ကို အခါခါအလီလီမေးတယ်။ ဆရာက ကျွန်တော့်ကို ညာညာတာတာ ဖြေပေးချင်ပါတယ်။ ဒါပေမဲ့ အဖေကပါ အတင်းကာရော သံချင်နေလို့ တိတိကျကျ ပြောလိုက်တာ နေမှာ ပါ။

ကျွန်တော့်အဖို့ တော့ မနှစ်က စာမေးပွဲကျတာက တစ်ဖက်၊ ဒီနှစ် မဖြေနိုင် တာက တစ်ဖက်။ အခု ချန်ပီယံလိဂ်မှာ အာဆင်နယ် ရှုံးနိမ့်တာက တစ်ဖက် မို့ အဖေက ကြိုတိုင်း ဆူပူနေတော့တာပဲ။ စာမေးပွဲရှုံးတာ ကြာခဲ့ပါပြီ။ အာ ဆင်နယ် ရှုံးတာက ဘာမှ မကြာသေးဘူး။ ဒါပေမဲ့ အကြောင်းဆုံတာနဲ့ ဒီ အကြောင်းတွေ အဖေပါးစပ်ထဲ ရောက်တော့တာပဲ။ ကျောင်းတွေတောင် ပြန်ဖွင့်ပါတော့မယ်။ အဖေက ရာဇသံပေးနေတုန်းပဲ။ အောင်စာရင်းတွေ လည်း ထွက်တော့မှာ ကိုး။ ကျွန်တော်လည်း နောက်ဆုံး အဖေစိတ်ချမ်းသာ ပါစေတော့ ဆိုပြီး အိမ်က ထွက်လာခဲ့တာပါ။ ကျွန်တော် ဘယ်လောက်ပဲ အောင်ချင်ချင်၊ တကယ်ဖြေတုန်းက အခြေအနေ မကောင်းတာမို့ အောင်ပုံ မယ်လို့ ဘယ်လိုလုပ်ပြီး ပြောရမှာ လဲဗျာ။ မနှစ်က သုံးဘာသာ ကျခဲ့တာ ကျွန်တော်လည်း အံ့သြနေတယ်။ ဒါပေမဲ့ တော်သေးတာပေါ့။ ဟိုလီဒင်

တုန်းက လေးဘာသာတောင် ကျခဲ့တာတဲ့ ။ ဟိုလဒ်ကို သိတယ်မဟုတ်လား။ ဆရာဖြစ်သွားတင်ရဲ့ လေလွင့်သူ ဘာသာပြန်၊ ရှေ့ဒီစလင်းဂျားရဲ့ ကမ္ဘာဂန္ထဝင်ဝတ္ထုကြီးထဲက ဇာတ်လိုက်ကျော်ကြီးပေါ့။ ကျွန်တော် သိပ်ခရေဒီ ဖြစ်ရတဲ့ သူပေါ့။ ကျွန်တော့်အဖြစ်က ဟိုလဒ်နဲ့ ဘယ်လောက်တူနေဦးမှာလဲ။ အခုတော့ အိမ်က လစ်ခဲ့တာ တူနေပြီ။

ပန်းဆိုးတန်းကို ရောက်တော့ မိုးတိတ်သွားပြီ။ စနေမိုးပေမယ့် စောစောရွာပြီး စောစောတိတ်သွားလို့ တော်သေးတာပေါ့။ ကျွန်တော့်မိုးကာအင်္ကျီက ရေစိုနေတာ တော်တော်နဲ့ ခြောက်ပါ့မလားပဲ။ ကောင်းတယ်။ ခင်ဇာလွင်နဲ့ တွေ့ရင် ခိုက်ခိုက်တုန်နေသလို လုပ်ချင်လုပ်ရမှာ ။ သူ့ဆီက အဖြေတောင်းရမယ်လေ။ ပေးပါ့မလားတော့ မသိဘူး။ အဖြေမရတာက ကိစ္စမရှိဘူး။ ပိုက်ဆံချေးရဖို့ အရေးကြီးတယ်။ ပိုက်ဆံ... ပိုက်ဆံ ဒီပိုက်ဆံဆိုတဲ့ ရုပ်ပစ္စည်းကို ဘယ်သူ တီထွင်ခဲ့တာပါလိမ့်။ ကျွန်တော်တို့ မှာ အဲဒါရဖို့ ဖတ်ဖတ်ကို မောနေတာပဲ။ ဒီကနေခေတ်မှာ ပိုတောင်မောသေး။ အဖေတို့ စကားများကြပြီဆိုရင် ဒီပိုက်ဆံကိစ္စက ရှေ့တန်းက ပါနေပါတယ်။ ကျွန်တော်လည်း ဘာထူးလို့ လဲ။ ဘောလုံးပွဲတွေ နောက်လိုက်။ ထင်ရာမြင်ရာ ဇွတ်လုပ်ခဲ့လို့ ဆွဲကြိုးတစ်ကိုး ဆုံးခဲ့ရပြီလေ။ အကြွေးတွေကလည်း သောက်သောက်လဲပဲဗျာ။ ကမ္ဘာ့ဘဏ်ကိုတောင် အကူအညီ တောင်းရမလို့ ဖြစ်နေပြီ။

နေ့စိုးရဲ့ စုဘူးကို ယူသုံးခဲ့တုန်းက ခြောက်ထောင်၊ စံဖြိုးက ဂျာကင်အင်္ကျီဝယ်ခိုင်းတာကို လက်လွန်သွားတာက နှစ်သောင်း၊ လေးလေး ဘီယာစည်ဖိုးသွင်းခိုင်းတုန်းက သုံးလိုက်မိတာ ဘီယာ စည်နှစ်စည်ဖိုးနဲ့ စက်ဆေးခက်လည်း တစ်ပတ်ရိုက်ထားမိသေးတယ်။ အမေက အဖေမသိအောင် ပြန်ထားပေးလို့ ပေါ့ဗျာ။ မဟုတ်ရင်တော့ ကျွန်တော့်ဘဝဟာ ငွေတိမ်နစ်ချည်ရဲ့။ ဘောလုံးနဲ့ ပတ်သက်လာရင် ကျွန်တော်က မရဘူး။ ဟိုနေ့ကတောင် တီဗီဂိမ်းဆော့ရင်းနဲ့ အေးကျော်ဝင်းနဲ့ ထသတ်ရသေးတယ်။ ဘယ်ဘက်လက်တောင် အခုထိ နာချင်ချင်။ ဟိုကောင်တော့ ကျွန်တော့်လက်နဲ့ ရိုက်မိပြီး နှုတ်ခမ်းပေါက်သွားတယ်။ ကောင်းတယ်... ဒါမှ မှတ်မှာ ။ ဂိမ်းဆိုင်က အဒေါ်ကြီးက ကျွန်တော့်ကြောင့် ကုလားထိုင် ကျိုးရပါတယ်ဆိုပြီး အမေ့ဆီမှာ အလျော်တောင်းသေးတယ်။ သူပလတ်စတစ်ခုံကြီးက ထိုင်ရတာ တကယ့်ကို ဟောင်းချည်နေတာကြီးကို အမေက နားအေးအောင် လျော်လိုက်ရသေးတယ်။

ကျွန်တော်နဲ့ အေးကျော်ဝင်း ထပြီး ရန်ဖြစ်တာကြောင့် ခင်ဇာလွင်က ကျွန်တော့်ကို ငြိုးတယ်။ ရန်ပဲ ဖြစ်နေတာပဲတဲ့ ။ မိဘမျက်နှာပျက်အောင် လုပ်တဲ့ သူဆို သိပ်မုန်းတာပဲတဲ့ ။ နင့်နှုတ်ခမ်းနီဘူး ငါလွင့်ပစ်လိုက်ပြီတဲ့ ။ နောက်ကို ငါနဲ့ စကားလာမပြောနဲ့ တဲ့ ။ ‘ရေးပေးပါ’ စာအုပ်ထဲက ကျွန်တော့်စာရွက်ကို စုတ်ပစ်လိုက်ပြီတဲ့ ... မှတ်ထားတဲ့ ... ။ ဒီလိုလုပ်လို့ ဘယ်ရမလဲဗျာ။ အေးကျော်ဝင်းဆိုတာ ကျွန်တော့်နောက်မှ

ဆယ်တန်းရောက်လာတဲ့ ကောင်။ ကျွန်တော်နဲ့ ခင်ဇာလှိုင်က ငါးတန်း ကတည်းက ငယ်ပေါင်းတွေ။ သူ့မွေးနေ့ စာအုပ်ထဲမှာ အမြဲတမ်း ရှေးဆုံးက ရေးခွင့်ရတာ ဘယ်သူလဲ။ စိုင်းစိုင်းခမ်းလှိုင်ပုံတွေ ဝယ်ပေးတာ ဘယ်သူလဲ။ ဟန်ထူးလွင်နဲ့ မိတ်ဆက်ပေးတာ ဘယ်သူလဲ။ R ဇာနည်နဲ့ ဓာတ်ပုံတူရိုက် ခွင့်ရအောင် လုပ်ပေးတာ ဘယ်သူလဲ။ ဒီလိုတော့ ကျွန်တော့်ကို အပါးမဝနဲ့ လေ။ ကျွန်တော် ပေါက်ကွဲရင် သူသိတယ်။ ဒါကြောင့် မနေ့ညကတည်းက ဖုန်းထဲမှာ ပြောလိုက်တယ်။

"စနေနေ့ နံနက် ကိုးနာရီ DONUTS မှာ တွေ့မယ်။ ငါ အိမ်ကထွက်လာမှာ ၊ ပိုက်ဆံစုထားပါ။ အဖြေလည်း ပေးပါ" လို့ ။

ဆိုင်ထဲ မဝင်ခင်မှာ မိုးကာအင်္ကျီကော်လာကို ဇစ်ဖွင့်၊ ခေါင်းစွပ်ခေါက်ထား တာ ဖြေပြီး ကျွန်တော့်ခေါင်းကို ဖုံးလိုက်ပါတယ်။ ဘာရယ်တော့ မဟုတ်ဘူး ။ ဟစ်ပဟော့ပပေါ့ဗျာ၊ မိုးကာခေါင်းစွပ်နဲ့ ဆိုင်ထဲ ဝင်လာတော့ ဘယ်သူမှ ဂရုမစိုက်တဲ့ စတိုင်လ်ပေါ့။ ကောင်တာမှာ နှစ်တော်ဘယ်ရီမှာ ပြီး အတွင်း ဘက်က မှန်ချပ်ကြီးဘေးကို လျှောက် လာပြီး နှစ်ယောက်ထိုင်စားပွဲမှာ နေရာ ယူလိုက်ပါတယ်။ ကိုးနာရီတော့ ထိုးပြီ... သူလာတော့ လာမှာ ပါ။ လာကို လာမှာ ပါလို့ တွေးပြီး မောင်ချောနွယ်ရဲ့ ကဗျာရှည်စာအုပ်ကို ဖတ်နေ လိုက်ပါတယ်။

ကဗျာဆိုလို့ မိတ်ဆက်ရပါဦးမယ်... ကျွန်တော်က ကဗျာရှူးဗျ။ ခြောက်နှစ် သားလောက် ကတည်းက ကဗျာကို ထိတွေ့ခဲ့တာ။ အခုဆို ဆယ်နှစ်ကျော်ပြီ ပေါ့... မြို့ထဲရောက်တိုင်း လက်ထဲမှာ ငွေပိုငွေလျှံလေး ရှိတဲ့ အခါ ကဗျာ စာအုပ်တွေရင် ဝယ်လိုက်တာပဲ။ တချို့ကဗျာတွေက ကျွန်တော့်ခံစားချက်နဲ့ ငြိတယ်ဗျ။ အခုပဲ ကြည့်လေ... မောင်ချောနွယ်ရဲ့ 'အထက်တန်းကျတဲ့ ရေ' ကဗျာထဲမှာ ...

"လူဆိုတာ လူဓာတ် လိုအပ်တာပဲ။ အရှုံးအမြတ်၊ အမုန်းနဲ့ မေတ္တာ၊ အဆို ဓာတ် အမေဓာတ်၊ လူတွေ ပင်ကိုအရပင် လိုအပ်ခဲ့တာ မဟုတ်လား။ ကျော က ဒဏ်ရာကို လောကဓံလို့ သာ စွဲမှတ်"တဲ့ ။

ဒါမျိုးတွေကျတော့ ကျွန်တော် သိပ်ခိုက်တာပေါ့။ ကဗျာဖတ်ပြီးတော့ မှန်ချပ် ကြီးထဲမှာ ကျွန်တော့်ကိုယ်ကျွန်တော် ကြည့်ပြီး ဟန်မိုး... မင်းရုပ်ဟာ သနားကမားနဲ့ တကယ်အသည်းကွဲနေတဲ့ ကောင်ပဲ။ ဘာမှ စိတ်မပျက်နဲ့ ကြားလားလို့ ၊ တိတ်တိတ်လေး သတိပေးရင်း ဆံပင်တွေ ထောင်လာအောင် လက်နဲ့ သတင်လိုက်ရသေးတယ်။ မှန်ကြည့်မိတော့မှ လက်က ပတ်တီးစည်းထားတာကို သတိရပြီး ကပျာကယာ ပြန်ဖြုတ်၊ အိတ်ကပ်ထဲ က ပရုတ်ဆီထုတ်ပြီး သုတ်၊ သေသေချာချာ ပတ်တီးပြန်စည်းပြီး ဒဏ်ရာ ရထားတဲ့ ကောင်လို့ ဂိုက်ဖမ်းနေရတယ်။

သူလာရင် ဘာစပြောရမလဲ၊ ဟာ... မိုးကလည်း လာပြန်ပြီဗျာ။ ကိုယ်ကျိုး တော့ နည်းပြီထင်ပါရဲ့ ။ ခင်ဇာလှိုင်အကြောင်းကို ကျွန်တော်သိတယ်။ မိုးရွာ ပြီဆိုရင် တော်ရုံနဲ့ အပြင်ထွက်ရတာ မဟုတ်ဘူး ။ အိပ်ရာကလည်း ကိုး

နာရီ၊ ဆယ်နာရီနဲ့ နှိုးချင်မှ နှိုးတာ။ မချောက သူ့ကိုအကြောင်းပြချက်နဲ့ ခေါ်ထုတ်နိုင်မှ လာတတ်တာကိုး။ စိုင်းစိုင်းခမ်းလှိုင် ဓာတ်ပုံရုံတယ် ဆိုတာမျိုး၊ မျိုးကြီးလက်မှတ်ထိုးထားတဲ့ အခွေ ပေးမယ်ဆိုတာမျိုး၊ သက်အောင်နဲ့ မိတ်ဆက်ပေးမယ် ဆိုတာမျိုး အကြောင်းပြချက်ပေးပြီး ခေါ်ရင်တော့ ဘယ်နှုန်းနာရီ အိပ်ရာထရမလဲ... မိုးရွာနေတာမကလို့ ဆိုင်ကလုနီးမုန်တိုင်း ကျမယ်ဆိုရင်တောင် လာတော့တာပဲ။

ဒီအရေးတွေ ကြုံမြင်လို့ ညကတည်းက ဖုန်းထဲမှာ ပြောထားရတယ်။ ငါ့မှာ အမ်နာမိခွေသစ်ရှိတယ်။ နင်လာရင် ရမယ်။ မလာရင်တော့ နွဲ့နွဲ့ ပေးလို့က်မယ်လို့ လာမယ်... လာမယ်... ဘယ်သူမှ မပေးနဲ့ လို့ သူကတိပေးပါတယ်။ အမှန်အတိုင်းပြောရရင် ကျွန်တော်တို့ တစ်အုပ်စုလုံးဟာ ငကြောင့်တွေ ချည်းပါပဲဗျာ။ ကျွန်တော်က လွဲလို့ ပေါ့။ သူတို့ က နှုတ်တယ်ဗျာ။ ကျွန်တော်သိတဲ့ တကယ့်ဂန္ထဝင်ဂီတသမားတွေဆိုရင် သူတို့ တစ်ယောက်မှ မသိဘူး။ သူတို့ ကြိုက်တဲ့ ဒီဇေတ်ငန်တွေရဲ့ သီချင်းတွေကျတော့ ကျွန်တော့်နားနဲ့ မဖြစ်ဘူး။ ဟိုတစ်လောက စကားများကြပြီးပြီ။ စိုင်းထီးဆိုင်ရဲ့ မောင့်လပြည့်ဝန်းသီချင်းကို ကျွန်တော် ခရေဇ်ဖြစ်တဲ့ အတွက် ခေတ်ဟောင်းသမားတဲ့ ဗျာ။ ကျွန်တော် ပြောပြီးပြီနော်... ဒီကောင်တွေ အတော်နုတဲ့ ကောင်တွေပါလို့ ... ကျွန်တော် ရှင်းပြပါတယ်။ ဂီတခေတ်ရေစီးကြောင်းတွေ ဖြတ်သန်းတဲ့ အခါ အသစ်ဟာ အဟောင်းကို တိုက်ခိုက်ခြင်းနဲ့ ဦးတိုက်ခြင်း ရှိတယ်လို့ ...

ဒီလိုဗျာ...

တချို့ ဂီတသမားတွေဟာ အဟောင်းကို ဖြတ်ကျော်တိုးဝှေ့ပြီး ပရိသတ်ထဲ ရောက်လာတယ်။ တချို့ ဂီတတွေကျတော့... အဟောင်းကို အခြေခံပြီး အသစ်ဖြစ်အောင် ဖန်တီးကြတယ်။ လူကြိုက်များ တာနဲ့ ရေရှည်ခံတာ ဘာမှ မဆိုင်တဲ့ အကြောင်း။

စိုင်းထီးဆိုင်ရဲ့ မောင့်လပြည့်ဝန်းဟာ ဂန္ထဝင်သီချင်းအဖြစ် ထာဝစဉ် လွှမ်းမိုးနေမယ့်အကြောင်း၊ အခုပေါ်တဲ့ ဂီတအသစ်တွေဟာ အခြေအမြစ်မရှိတဲ့ အတွက် နားကို ဖြတ်ကျော်ရုံသာရှိကြောင်း၊ နှလုံးသားထဲ ခွေဝင်မနေနိုင် ဂီတမစစ်ကြောင်းတွေ ရှင်းပြပါတယ်။

ခက်တော့ ခက်တယ်။

ကျွန်တော် သိတာတွေဟာ ကျွန်တော် စာမေးပွဲရဲ့တာ၊ ဘောလုံးပွဲမက်တာ၊ အကြွေးတွေများ တာ၊ ကဗျာရူး ဖြစ်နေတာတွေကြောင့် သူတို့ လက်မခံကြဘူး။ လူဟာ ရှုံးနိမ့်ပြီဆိုရင် ဒီလိုပဲ ဖြစ်တတ်တယ်နဲ့ တူပါတယ်။

"ဟဲ့... ဘာငေးနေတာလဲ"

ဟော... ခင်ဇာလှိုင် ကြိုလာပါပြီ။

ကျွန်တော်က ခေါင်းစွပ်ကို ထိုးချလိုက်ပြီး ဆံပင်တွေထောင်အောင် လုပ်လိုက်ပြီး သူ့ကိုကြည့်လိုက်တယ်။

"အေးလေဟယ်... နင်ကလည်း မိုးတွေရွာနေတာ အသည်းအသန် ငါ မလာ

တော့ဘူးလို့ နေတာ။ ကဲ... ပြော အိမ်ကဆင်းပြန်ပြီပေါ့... ရန်ကင်းပဲ သွား
နေမှာ လား။"

"ငါတကယ်ဆင်းလာတာ"

"ဟဲ့... ထိပ်နားမှာ ကျော်စိုးတို့ ထိုင်နေတယ်။ နင်တွေ့ခဲ့လား။"

သူက ကျွန်တော်ပြောတာကို စိတ်မဝင်စားဘဲ လေသံတိုးတိုးလေး ခါးကို
ကိုင်ပြီး ပြောလာပါတယ်။

"ဘာဂရုစိုက်စရာလဲ... ထိုင်စမ်းဟာ ငါပြောစရာရှိလို့ "

ကျွန်တော်က ဂရုစိုက်သလို ပြောလိုက်ပေမယ့် စိတ်ထဲမှာ တော့ ထိတ်
သွားပါတယ်။ ဒီကောင်တွေနဲ့ က ရန်စလေးတွေ ရှိတာကိုး။

"မနက်က ငါ့ဆီ နေစိုးဖုန်းဆက်ပါတယ်ဟာ။ ဒါနဲ့ သူ့စုဘူးကို ဖောက်သုံး
လိုက်တယ်ဆို၊ နင်ကလည်း ဟယ်... အကြီးဖြစ်ပြီး ဘာလို့ လုပ်ရတာလဲ။

သူက ပြောသေးတယ်။ နင့်အဖေက နင့်ကိုထိုးတယ်ဆို၊ ဟယ်... လက်က
ပြန်နာနေလို့ လား။ အေးလေဟယ်... နင့်မှာ လည်း ဒုက္ခ"

မချောက စကားကသာ ကျွန်တော့်ကိုပြောနေတာ။ သူ့အကျိုးစလေးကို ခါးဆွဲ
ဆန့်ရတာနဲ့၊ ဆံပင်ကို နောက်ပစ်ပြီး သိမ်းရ စရာတာနဲ့၊ လက်က ရေစက်
တွေကို ခါလိုက် သုတ်လိုက် လုပ်ရတာနဲ့ မျက်လုံးတွေ ဟိုကြည့် ဒီကြည့်
လုပ်ရတာနဲ့ ဟန်ရေးပြနေပါတယ်။ ပြီးတော့ စကားဆက်ပြန်ပါတယ်။

"ဇော်ဇော်တို့ လာမယ်တဲ့ ၊ ငါ ဖုန်းဆက်ထားတယ်"

"နင့်ကို တစ်ယောက်တည်းလာဖို့ ငါပြောထားတာနော်"

"လာတော့ ဘာဖြစ်လဲဟာ။ ဟဲ့... သူ့ဆီမှာ ဆယ်ရှစ်ရက်နေက စိုင်းစိုင်း
လက်မှတ်ထိုးပေးထားတဲ့ ကိုယ်တိုင်ရေးအမှတ်တရစာအုပ် ရှိတယ်တဲ့ ။ နင့်
ကို ငါခေါ်သားပဲ။ နင်က လာမလို့လို့ ဘာလို့လို့ လုပ်နေလို့ ငါမသွားခဲ့ရဘူး။
ငါ့ကိုစွဲဆို နင် ဒီလိုချည်းပဲ။ သိပ်မုန်းတာပဲ။ ရော့ ငါ့မှာ နှစ်ထောင်ပဲပါတယ်"
စိတ်ဓာတ်ကျတယ်ဗျာ။ ဒီငွေလေးနှစ်ထောင်နဲ့ ကျွန်တော့်ဆီ ဘာလာလုပ်ရ
တာလဲ။ ကျွန်တော် ဆံပင်တွေကို ထောင်လာအောင် ပြန်သပ်ရင်း သူ့ကို
ဘာသောက်မလဲလို့ မေးလိုက်ပါတယ်။

"ဟင့်အင်း... ငါမသောက်ချင်တော့ဘူး၊ မင်္ဂလာဈေး သွားရဦးမယ်၊ နင်
လိုက်ခဲ့ပါလား၊ ဒုက္ခပဲဟယ်... မိုးက ရွာပြန်ပြီ"

သူက စကားပြောနေရင်း အပြိုင်ဘက်ကို လည်ပြန်လှမ်းကြည့်ပြီး မိုးကို
အပြစ်တင်ပြန်ရော၊ ကျွန်တော် သိတယ်ဗျာ။ အဝင်ဝနားက စားပွဲမှာ ကျော်စိုး
တို့ ထိုင်နေတာကို သူ အကဲခတ်တာပါ။ အဲဒီအထဲက ငနဲ့နှစ်ကောင်က သူ
ကိုလိုက်ရစ်ဖူးတယ် မဟုတ်လား။ အဲဒီအတွက် ကျွန်တော် နှစ်ကောင်စလုံး
ကို ရာသေပေးထားပြီးပြီ။ ကျွန်တော့်ကိုတော့ ဒီကောင်တွေ လန့်တယ်ဗျာ။
ကျွန်တော်လက်စလက်နက်ကို ကြားဖူးကြတာကိုး။

"ဟွန်း... သေနာတွေ လူကို ဘာအောက်မေ့နေလဲ မသိဘူး။ ပြဿနာ
ကတော့ စပြီ"

သူက လှည့်ကြည့်လှည့်ကြည့် လုပ်နေမှ တော့ ဟိုဝိုင်းက ကောင်တွေထဲက

တစ်ကောင်က

I love You လုပ်ပြီတယ်။

ကျွန်တော် တောက်ခေါက်လိုက်တော့ မချော လန့်သွားတယ်ဗျ။

"ဟဲ့... နေပါစေ... နေပါစေ... ဂရုမစိုက်နဲ့ "

"နင်က ဂရုမစိုက်နေတာ... ငါက ဂရုမစိုက်တာ မဟုတ်ဘူး ။ နင်ဝင်လာ ကတည်းက အဲဒီရှေ့မှာ ဟန်ရေးပြနေတာမဟုတ်လား"

"ဘာဆိုင်လို့ လဲ... အဝေးကြီး... ဟုန်း"

"ပဲလာများ မနေနဲ့ ခင်ဇာလို့ငါ့ ငါ့ကို အရူးမလုပ်နဲ့ "

"ဒုက္ခပဲဟာ နင်ဘာလို့ ရန်ဖြစ်ချင်တာလဲ၊ ငါကလည်း ရန်ဖြစ်ရင် သိပ်မုန်း တာ။ မနက်က နေစိုးပြောတာ ပြောရဦးမယ်။ နင့်အမေက မှာ လိုက်တယ် သိလား။ နင့်ဦးလေးဆိုင်မှာ အဝတ်အစားတွေ လာပို့မယ်တဲ့ ၊ လိမ်လိမ်မာ မာနေတဲ့ ။ အမယ်လေးဟဲ့... နင်က အိမ်ပြေးမှ မဟုတ်တာ၊ အိမ်ပြောင်း တာကိုများ ဟယ်... ငါက ဘာများ လဲလို့ "

"ဟား... ဟား... ဟား ဘယ်သူက သွားမယ်ပြောလို့ လဲ ငါ တစ်သက်လုံး အဲဒီဆိုင်ကို မသွားဘူး"

"အေးပေါ့... နင်က အဲဒီမှာ လည်း ရန်ဖြစ်ခဲ့တာကိုး"

"တော်စမ်းဟာ... နင် ဆရာကြီးသိပ်လုပ်နေတယ် ဟုတ်လား။ လူကဖြင့် တက္ကသိုလ်ရောက်မယ် မကြံသေးဘူး။ ငါ့ကို ဆရာလာလုပ်နေတယ်"

"ဘာမှ ဆရာမလုပ်ဘူးနော်။ ဘာမှ ဆရာမလုပ်ဘူး။ နေစိုးက ပြောခိုင်းလို့ ပြောတာ သိပြီလား။ နင့်ကို ငါဘယ်တော့မှ မကြိုက်ဘူး မှတ်ထား"

သူ့စကားကြောင့် ကျွန်တော်ဝတ်ထားတဲ့ မှီးကာအင်္ကျီစေ့ကို အဆုံးထိ ဆွဲ ဖြိုတ်လိုက်ပြီး ကုလားထိုင်ကို ကျောမှီချလိုက်ပါတယ်။

"နင်တကယ်ပြောတာလား၊ ရော့... နင့်ပိုက်ဆံ ပြန်ယူသွား"

"နင်ဘာဖြစ်လို့ ငါ့ကိုအော်လဲ၊ ငါက အကောင်းနဲ့ လည်း ပြောရသေး"

"တော်စမ်းပါဟာ... နင် ငါ့ကိုမုန်းတာ ငါသိသွားပြီ၊ ရတယ်လေ၊ အေးကျော် ဝင်းကိုပြောလိုက်။ ငါ့ကို လွတ်အောင်ရှောင်ဖို့ ကြားလား။ နင်တို့ နှစ် ယောက်လုံး ငါနဲ့ မတွေ့အောင် ရှောင်ကြ။ ငါကလည်း လူတစ်မျိုးဟာ ကိုယ် စိုက်ထားတဲ့ အပင်က အသီးကို ကိုယ်ပဲခူးချင်တယ်။ ရှင်းလား"

"သူနဲ့ ငါနဲ့ ဘာဆိုင်လို့ လဲ၊ နင်သာ နူးနူးနဲ့ ... ဟုန်း"

မချောက ပြောပြီး နှုတ်ခမ်းစုရင်း မျက်စောင်းပါ ထိုးပါလေရော။ မှန်တာ ပြောရရင် သူ အဲဒီလိုဟန်ရေးပြလိုက်ပုံလေးက ဇင်ဇင်ဇော်မြင့်နဲ့ တူလိုက် တာဗျာ။ အသားလေး နည်းနည်းညိုသွားလို့ သာပေါ့။ ချောတာတော့ အမှန် ပဲဗျ။ သူ့နှုတ်ခမ်းလေးဟာ ပါးပါးလေး၊ သွားလေးတွေဆိုတာ ဖြူလွန်း နဲ့ လွန်းလို့ ရယ်လိုက် မောလိုက်တဲ့ အခါ ကျွန်တော့်မှာ ငေးရမှ ဝိုင်ရပါတယ်။ ခက်တာက သူ့ပါးစပ်ပါ။ ဆရာလုပ်လွန်းအားကြီးတယ်။ မတွေ့လိုက်နဲ့ တွေ့ လိုက်ပြီဆိုတာနဲ့ ဩဝါဒခြေဖို့ က အရင်ပဲ။ ပိုက်ဆံလေးဘာလေး ချေးလို့ ရ တာကြောင့် ကျွန်တော် သူ့ကိုသည်းခံနေတာပါ။ တစ်ယောက်နဲ့ တစ်

ယောက် ဝါသနာချင်းလည်း မတူဘူး။ စရိုက်လည်း မတူဘူး။ အကြိုက်လည်း မတူဘူး။ ပြီးတော့ စိတ်ဓာတ်လည်း မတူပြန်ဘူး။ ကျွန်တော်တို့ အချေအတင် ဖြစ်နေချိန်မှာ ပဲ ကျော်စိုးတို့ အုပ်စု ထွက်သွားကြပါပြီ။ ကျွန်တော်ပြောသားပဲ။ ဒီကောင်တွေ ကျွန်တော့်ကိုလန်တယ်ဆိုတာ။ ကျွန်တော်က မိုးကာအင်္ကျီထဲက တိပ်ခွေတစ်ခွေထုတ်ပြီး ပေးလိုက်ပါတယ်။ သူက ကာဗာကိုကြည့်ပြီး သီချင်းတွေကောင်းရဲ့လားတဲ့ ခံမျိုးဟကိုယ်စိုက်ထားတဲ့ အပင်က အသီးကို ကိုယ်ပဲခူးချင်တယ်။ ရှု။

"ငါမှ နားမထောင်တာ ဘယ်သိမလဲ"

"အေးလေဟယ်... သူတို့ သီချင်းတွေကလည်း ခက်တယ်နော်။ အဖေတို့ကလည်း မကြိုက်ဘူးဟ၊ ဖွင့်တာနဲ့ အော်တော့တာပဲ။ အိမ်မှာ တောင် မနေချင်တော့ဘူး။"

ကျွန်တော် စိတ်တိုနေမှန်းသလို လျှောက်ပြောနေတာပါ။ သူတို့ လား အိမ်ကထွက်ရဲမှာ ။ ကျွန်တော်က ဒီကထွက်တာ အခါတစ်သန်းလောက်ရှိပြီ။ ထစ်ခနဲရှိ ဦးလေးဆိုင်ကို သွားနေလိုက်တာပဲ။ ကျွန်တော့်အဖေက မလွယ်ဘူးဗျ။ သူစိတ်ဆိုးပြီဆိုရင် ကျွန်တော့်ကိုတွေ့တိုင်း ဆူတယ်။ ကျွန်တော်ထွက်သွားပြီ ဆိုတော့မှ ကျေနပ်တာ။ အဓိကကတော့ သူ့ခြေရာ မနင်းလို့ပေါ့ဗျာ။

အဖေ့အလုပ်က တေးသီချင်းတွေ ဖြန့်ချိရေးနဲ့ ကြော်ငြာကိုယ်စားလှယ်လုပ်ငန်းပါ။ လုပ်တာတော့ စွဲနေအောင် လုပ်ပါတယ်။ ဆိုင်းဘုတ်ထောင်ထားတဲ့ ကြော်ငြာကြီးတွေက အစ ကားမှာ ကပ်တဲ့ ပစ္စည်းကြော်ငြာဆိုင်းဘုတ်တွေအထိ ပြီးတော့ ကားမှတ်တိုင်တွေ လမ်းဆုံလမ်းခွက ကြော်ငြာတွေ အဲဒါမျိုးတွေ ကိုယ်စားလှယ်ယူပြီး လုပ်တယ်။ မီဒီယာလုပ်ငန်းရှင်ကြီးပေါ့ဗျာ။

ပိုက်ဆံရတာ၊ မရတာ အသာထားလို့ ပင်ပန်းတာတော့ ပြောမနေပါနဲ့ တော့ဗျ။ ကြော်ငြာကုန်ပစ္စည်းတစ်ခု ရပြီဆိုတာနဲ့ ရုံးတကာရုံး၊ လမ်းတကာလမ်း၊ လူတကာလူ လိုက်တွေ့ရတော့တာပဲ။ ကြော်ငြာပစ္စည်းဆိုတာ အရမ်းကာရော ကောက်ပြီး ကြော်ငြာလို့ ရတာမှ မဟုတ်ဘဲကိုး။ ဒီခိုင်းပုံကြည့်ရတယ်။ ကာလာကြည့်ရတယ်။ စာသားတွေကြည့်ရတယ်။ ကွာလတီကြည့်ရတယ်။ မီးအလင်းရောင် သုံးမယ်ဆိုရင် လျှပ်စစ်မီးကိစ္စက အစအန္တရာယ်မဖြစ်အောင် အလင်း အမှောင် နေရာကျအောင် လုပ်ရပြန်တယ်။ "ဇော်ဇော်တို့ လာနေပြီ၊ ဟဲ့... နင်လိုက်ပို့မှာ လား။ မလိုက်ရင် သူတို့ နဲ့ ငါသွားမှာ နော်"

မချောက ကျွန်တော့်ကို ရာသေပေးပြန်ပြီ။ ကျွန်တော်ကလည်း နဂိုကတည်းက ဇော်ဇော်တို့ ကို ကြည့်လို့ မရဘူး။ ယောက်ျားလေးလုပ်ပြီး ဆံပင်ကိုလည်း အရောင်တွေတင်ရတာနဲ့ ၊ ကွင်းတွေ ကပ်တွေ ဝတ်ရတာနဲ့ နေပူပူ မိုးရွာရွာ ဂျာကင်ကြီးတွေ ဝတ်လို့ဝတ်၊ ခေါင်းစွပ်ဦးထုပ်ကြီးတွေ ထက် နှစ်နှစ်ကျော် ကြီးပေမယ့် မင်းနဲ့ ငါနဲ့ ပဲ ပြောပြီး ဆက်ဆံကြတယ်။

အရိုအသေ တန်တာတော့ မဟုတ်ဘူး ပေါ့ဗျာ။ ဒီကောင်တွေနဲ့ စကားပြောရတဲ့ အခါ စကားကြီးစကားကျယ်တွေ ကြားရလွန်းတော့ အမြင်ကတ်လာရင်း မင်းနဲ့ ငါနဲ့ သုံးနှုန်းလာမိတာပါ။

"စောလှချည်လား၊ မိဇာ၊ ဘဒ္ဒကမ္ဘာရဲ့ ထူးဆန်းသော နေ့တစ်နေ့ ဖြစ်နေပြီမှတ်တယ်"

တွေ့ပြီလား... ခင်ဇာလှိုင်ကို စပြီးနှုတ်ဆက်ကတည်းက လေသံ ဟန်ပန်ကို ကြည့်ပါလား၊ ပါးစပ်မှာ အမြောက်တပ်ထားတဲ့ ကောင်။ မချောကလည်း ဒီကောင်တွေနဲ့ ဆိုရင် ငါးရှဉ့်နဲ့ ရွံ့လို့ပဲ။ သိပ်ပလူးချင်တယ်။

"သူ့ကြောင့်ဟဲ့... သိလား၊ ဟွန်း... ငါမလာရင် သေတော့မယ့်အတိုင်း၊ အိမ်က လစ်လာပြန်ပြီလေ... ငါ့မှာ သူ့အထိန်းတော်ကျနေတာပဲ"

အမယ်... မချောက မျက်စောင်းလေးချိုးပြီး ကျွန်တော့်ကို လှမ်းပြောလိုက်ပြန်တယ်။ ငနဲက ကျွန်တော့်ကို မချိုးပြီးလေးနဲ့ အသိအမှတ်ပြုပြီး ဘေးနားက စားပွဲမှာ ဝင်ထိုင်ပါတယ်။ ပြီးတော့ ဒီခေတ်ချာတိတ်တွေ ဒီလိုပါပဲတဲ့ ။

"ခေတ်ကြီး ဘာတွေဖြစ်ကုန်ပြီဆိုတာ ငါနားမလည်တော့ဘူး။ ချာတိတ်တွေဟာ တကယ်မလွယ်ဘူး။ မင်းကို ငါ့ဆရာနဲ့ ပေးတွေ့ချင်တယ်။ ဟန်မိုးရာ... မင်း လေနေတာတွေ လွင့်သွားမယ်... သိလား"

"အဲဒါတွေ ထားတော့ဟယ်... ငါ မဂလာဈေးသွားမလို့ အမေက အိုက်မေဝက်ခြံပျောက်ဆေး ဝယ်ခိုင်းထားတယ်။ လိုက်ခိုကြိ ဟယ်... ငါသွားရမှာပျင်းနေလို့ "

မချောက ကြားဝင်လာရင်း သူ့အရေးကိစ္စကို တောင်းဆိုပါတယ်။ စောစောက ကျွန်တော်လိုက်သွားဖို့ ဆုံးဖြတ်ထားပေမယ့် အခုတော့ မလိုက်ချင်တော့ဘူး။ သူနဲ့ က ခဏခဏ ဈေးဝယ်လိုက်ဖူးပါတယ်။ သူတို့ အိမ်မှာ အလှကုန်ပစ္စည်းတွေ ရောင်းတာဆိုတော့ မဂလာဈေးတို့ ၊ ယုဇနပလာဇာတို့ ကို အမြဲသွားနေရတယ်။

"နင်တို့ ပဲ သွားတော့ဟာ... ငါ ဘုရားသွားဦးမယ်"

"နင်ကလည်း ဟာ... "

မချောက မကျေမနပ်နဲ့ ကျွန်တော့်ကိုကြည့်ပါပြီ။ မရဘူးလေ၊ တစ်ခါတလေ ဒီလိုလည်း ဆန့်ကျင်ပြီသေးတာကိုး။

"ပြီးရော... နင်တို့ မလိုက်လည်း နေ၊ ငါ့ဘာသာ သွားမယ်၊ သေခန်းပြိတ်ပြီလို့ သာ သဘောထားလိုက်တော့"

သူက ပြောပြောဆိုဆို ဆတ်ခနဲထပြီး သွားဖို့ ပြင်ပါတယ်။

"နေပါဦး မိဇာ... ငါလိုက်ပို့မယ်။ ကားပါတယ်ဟ... နေစမ်းပါဦး၊ ကော်ဖီလေးတစ်ခွက်လောက် သောက်ပါရစေဦး။ ကမ္ဘာကြီး ဘာမှ မဖြစ်သေးပါဘူး။ အေးဆေးလှပစမ်းပါ။ ပန်းဆိုးတန်းနဲ့ မင်္ဂလာဈေး ပထဝီထဲမှာ အစက်လေးတစ်စက်ပဲ ဝေးတာပါ။ မလောစမ်းပါနဲ့ "

သောက်မြင်ကို ကတ်ပါလေရောဗျာ။ ပါးစပ်က ယားလာတာမို့။

"ဟုတ်တာပေါ့... မင်း ရှေ့နည်းနည်းတိုးပြီး ကြည့်ရင် ရေဝေးကိုတွေ့လိမ့်

မယ်။ အဲဒီပဲ ဝင်လိုက်ပါလား။ ကဲ... ငါသွားပြီဟေ့"
သူတို့ ကျန်တော်ကို ပုတ်ခတ်စကားတွေပြောပြီး ကျန်နေခဲ့မှာ သေချာတယ်။
မတတ်နိုင်ဘူးလေ။ တော်တော်လေကြီးတဲ့ ဟာတွေ။ ဆိုင်ကလုန်းမုန်တိုင်း
တိုက်တုန်း မွေးလာကြတာလား မသိဘူး။
